

ምዕራፍ 10

በዚያን ጊዜ እግዚአብሔር። እንደ ፊተኞች ያሉትን ሁለት የድንጋይ ጽላቶች ጠርበህ ወደ እኔ ወደ ተራራው ውጣ፤ ለአንተም የእንጨት ታቦት ሥራ፤

2 ፤ በሰበርሃቸውም በፊተኞቹ ጽላቶች የነበሩትን ቃሎች በእነዚህ ጽላቶች እጽፋለሁ፤ በታቦቱም ውስጥ ታደርጋቸዋለህ አለኝ።

3 ፤ ከግራርም እንጨት ታቦትን ሠራሁ፤ እንደ ፊተኞችም ሁለት የድንጋይ ጽላቶች ጠረብሁ፤ ሁለቱንም ጽላቶች በእጄ ይገፍ ወደ ተራራው ውጣሁ።

4 ፤ ስብሰባ ተደርጎ በነበረበትም ቀን እግዚአብሔር በተራራው ላይ በእሳት ውስጥ ሆኖ የተናገራችሁን አሠርቱን ቃላት ቀድሞ ተጽፈው እንደ ነበረ በጽላቶቹ ላይ ጻፈ፤ እግዚአብሔርም እነርሱን ለእኔ ሰጠኝ።

5 ፤ ተመልሼም ከተራራው ወረድሁ፤ ጽላቶችንም በሠራሁት ታቦት ውስጥ አደረግኳቸው፤ እግዚአብሔርም እንዳዘዘኝ በዚያ ኖሩ።

6 ፤ የእስራኤልም ልጆች ከብሔሮች ብኔያዕቃን ወደ ሞሴራ ተጓዙ፤ በዚያም አሮን ሞተ በዚያም ተቀበረ፤ በእርሱም ፋንታ ልጁ አልዓዛር ካህን ሆነ።

7 ፤ ከዚያም ወደ ጉድጎዳ ተጓዙ፤ ከጉድጎዳም ወደ ውኃ ፈሳሾች ምድር ወደ ዮጥባታ ተጓዙ።

8 ፤ በዚያን ጊዜ የእግዚአብሔርን ቃል ኪዳን ታቦት ይሸከም ዘንድ፤ እርሱንም ለማገልገል በእግዚአብሔር ፊት ይቆም ዘንድ፤ በስሙም ይባርክ ዘንድ፤ እግዚአብሔር እስከ ዛሬ ድረስ የሌዊን ነገድ ለየ።

9 ፤ ስለዚህ ለሌዊ ከወንድሞቹ ጋር ክፍልና ርስት የለውም፤ አምላክህ እግዚአብሔር እንደ ተናገረው እግዚአብሔር ርስቱ ነው።

10 ፤ እኔም እንደ ፊተኛው ጊዜ አርባ ቀንና አርባ ሌሊት በተራራው ላይ ተቀመጥሁ፤ እግዚአብሔርም በዚህ ጊዜ ደግሞ ሰማኝ፤ እግዚአብሔር ሊያጠፋህ አልወደደም።

11 ፤ እግዚአብሔርም። ተነሥተህ በሕዝቡ ፊት ተጓዝ፤ ለአባቶቻቸውም ልሰጣቸው ወደ ማልሁላቸው ምድር ይግቡ ይውረሱአትም አለኝ።

12 ፤

13 ፤ እስራኤል ሆይ፤ አሁንስ አምላክህን እግዚአብሔርን ትፈራ ዘንድ፤ በመንገዱም ሁሉ ትሄድ ዘንድ፤ አምላክህንም እግዚአብሔርን ትወድድ ዘንድ፤ በፍጹምም ልብህ በፍጹምም ነፍስህ ታመልከው ዘንድ፤ መልካምም እንዲሆንልህ ዛሬ ለአንተ የማዘዘውን የእግዚአብሔርን ትእዛዝና ሥርዓት ትጠብቅ ዘንድ ነው እንጂ አምላክህ እግዚአብሔር ከአንተ የሚፈልገው ምንድን ነው?

14 ፤ እነሆ፤ ሰማይ ሰማየ ሰማያትም፤ ምድርም በእርስዋም ያለው ሁሉ የአምላክህ የእግዚአብሔር ነው።

15 ፤ ብቻ እግዚአብሔር ስለ አባቶችህ ደስ ብሎታል፤ እነርሱንም ወድዶአል፤ ከእነርሱም በኋላ እናንተን ዘራቸውን እንደ ዛሬው ሁሉ ከአሕዛብ ሁሉ መካከል መረጠ።

16 ፤

17 ፤ እንግዲህ አምላካችሁ እግዚአብሔር የአማልክት አምላክ የጌቶችም ጌታ፤ ታላቅ አምላክ ኃያልም የሚያስፈራም፤ በፍርድ የማያደላ፤ መማለጃም የማይቀበል ነውና እናንተ የልባችሁን ሸለፈት ግረዙ፤ ከእንግዲህ ወዲህም አንገተ ደንዳና አትሁኑ።

18 ፤ ለድሃ አደጉና ለመበለቲቱ ይፈርዳል፤ መብልና ልብስም ይሰጠው ዘንድ ስደተኛውን ይወድዳል።

19 ፤ እናንተ በግብፅ አገር ስደተኞች ነበራችሁና ስለዚህ ስደተኛውን ውደዱ።

20 ፤ አምላክህን እግዚአብሔርን ፍራ፤ እርሱንም አምልክ፤ ከእርሱም ተጣበቅ፤ በስሙም ማል።

21 ፤ ዓይኖችህ ያዩትን እነዚህን ታላላቆች የሚያስፈሩትንም ነገሮች ያደረገልህ እርሱ ክብርህ ነው፤ እርሱም አምላክህ ነው።

22 ፤ አባቶችህ ሰባ ነፍስ ሆነው ወደ ግብፅ ወረዱ፤ አሁንም አምላክህ እግዚአብሔር ብዛትህን እንደ ሰማይ ከዋክብት አደረገ።